


<https://www.andhrajyothy.com/telugunews/venkaih-on-jaipal-reddy-20200729035440>

హోం > తెలంగాణ

Jul 29 2020 @ 04:03AM

అరుదైన రాజనీతిజ్ఞుడు జైపాల్



- విద్యార్థి దశ నుంచే జాతీయ, అంతర్జాతీయ అంశాలపై పట్టు
- జైపాల్ రెడ్డి పుస్తకావిష్కరణ సభలో వెంకయ్య

న్యూఢిల్లీ/హైదరాబాద్, జూలై 28(ఆంధ్రజ్యోతి): తన వాదనా పటిమ, లోతైన విశ్లేషణతో, అరుదైన రాజనీతిజ్ఞుడిగా అందరి మనసులు గెలిచిన నేత కేంద్ర మాజీ మంత్రి జైపాల్ రెడ్డి అని భారత ఉపరాష్ట్రపతి ముప్పవరపు వెంకయ్య నాయుడు కొనియాడారు. విద్యార్థిగా ఉన్నప్పటి నుంచీ విస్తృత అధ్యయనం చేసిన జైపాల్ రెడ్డి పలు జాతీయ, అంతర్జాతీయ అంశాలపై చక్కటి అవగాహన పెంచుకున్నారని, ప్రతివిషయాన్ని సైద్ధాంతికంగా ఆలోచించడం ఆయన ప్రత్యేకత అన్నారు. కేంద్ర మాజీ మంత్రి, దివంగత నేత జైపాల్ రెడ్డి రాసిన 'ద టెన్ ఐడియాలజీస్' పుస్తక తెలుగు అనువాదమైన 'పది భావజాలాల'ను ఆన్ లైన్ వేదిక ద్వారా వెంకయ్య విడుదల చేశారు.

‘ఔన్ ఐడియాలజీస్’ పుస్తకాన్ని జైపాల్ స్వయంగా తనను కలిసి బహుకరించిన విషయాన్ని ఈ సందర్భంగా గుర్తుచేసుకున్నారు. సాంస్కృతిక ఐక్యతే ఇవాళ దేశప్రజలను సమైక్యంగా మార్చిందని, మన దేశం, మన నేల, మన జాతి, మన సంస్కృతి సంప్రదాయాలకు ముప్పు వాటిల్లుతుందని గ్రహిస్తే ప్రజలంతా ఏకమై ఆ దాడిని ఎదుర్కొనేందుకు సిద్ధపడతారని, ఇదే జాతీయవాదమని వెంకయ్య అన్నారు. భారతీయ ఆత్మలో జాతీయవాదం బలంగా ఉన్నదని ఇటీవల పరిణామాలు నిరూపిస్తున్నాయని చెప్పారు. ప్రజాస్వామ్యం రోజురోజుకూ తన లోపాల్ని పరిహరించుకుంటూ పరిపక్వమవుతుందని ఆయన అభిప్రాయపడ్డారు. సిద్ధాంతాలు, తాత్విక దృక్పథం లేని రాజకీయాలు వృధా అని ఆయన అన్నారు.

సైద్ధాంతిక విలువలున్న రాజకీయాలు దేశానికి ఒక స్పష్టమైన దిశానిర్దేశాన్ని అందిస్తాయని ఆయన అభిప్రాయపడ్డారు. కాని నేటి రాజకీయాల్లో భావజాలం కన్నా మాయాజాలం పెరిగిపోయిందని ఆయన చమత్కరించారు. పుస్తకాన్ని అనువదించిన సీనియర్ పాత్రికేయుడు కల్లూరి భాస్కరంను ప్రచురణ కర్త ఓరియంట్ బ్లాక్ స్వాన్సు ఆయన అభినందించారు. కాగా జైపాల్ రెడ్డి అరుదైన రాజనీతిజ్ఞుడని సుప్రీంకోర్టు మాజీ న్యాయమూర్తి జస్టిస్ సుదర్శన్ రెడ్డి, రిజర్వ్ బ్యాంకు మాజీ చైర్మన్ వై.వేణుగోపాల్ రెడ్డి అన్నారు. జైపాల్ రెడ్డి ప్రజాస్వామ్య ప్రక్రియను తక్కువ అంచనా వేయకూడదని, సంఘటనల ఆధారంగా ప్రజాస్వామ్యాన్ని అవహేళన చేయకూడదని చెప్పే వారని సుదర్శన్ రెడ్డి అన్నారు. ప్రపంచ చారిత్రక పరిణామాలు, సైద్ధాంతికోద్యమాలను క్రోడీకరించి మనకు జ్ఞానం అందించిన ఘనత జైపాల్ కు దక్కిందని వేణుగోపాల్ రెడ్డి అన్నారు. సమాజం మంచికోసం తన మేధస్సును ఉపయోగించిన జైపాల్ రెడ్డితో ఎంత మాట్లాడినా అంత తక్కువే అనిపిస్తుందని, ఆయన జ్ఞానం అపారమని సీపీఐ(ఎం) ప్రధాన కార్యదర్శి సీతారాం ఏచూరి అన్నారు. తనకంటే జైపాల్ పదేళ్లు సీనియర్ అని, ఆయనను అన్నా.. అని పిలిచే వాడినని గుర్తు చేసుకున్నారు. జైపాల్ రెడ్డి శిఖర సమానుడని సుప్రీం కోర్టు మాజీ న్యాయమూర్తి జస్టిస్ సుదర్శన్ రెడ్డి కొనియాడారు. కాగా, జైపాల్ రెడ్డి వర్గంతి, ఏపీ మాజీ సీఎం కాసు బ్రహ్మానందరెడ్డి జయంతిలను పురస్కరించుకుని గాంధీభవన్ లో పార్టీ నేతలు నివాళి అర్పించారు. హైదరాబాద్ కాంగ్రెస్ అధ్యక్షుడు అంజన్ కుమార్ యాదవ్, టీపీసీసీ ఉపాధ్యక్షుడు కుమార్ రావు, ప్రధాన కార్యదర్శి బొల్లు కిషన్ పాల్గొన్నారు.